

പതിമൂന്നാം കേരള നിയമസഭ

ബിൽ നമ്പർ 306

**2014-ലെ കേരള സാമൂഹ്യവിരുദ്ധ പ്രവർത്തനങ്ങൾ
(തടയൽ) ഭേദഗതി ബിൽ**

©

കേരള നിയമസഭാ സെക്രട്ടേറിയറ്റ്

2014

കേരള നിയമസഭാ പ്രിന്റിംഗ് പ്രസ്സ്.

പതിമൂന്നാം കേരള നിയമസഭ

ബിൽ നമ്പർ 306

**2014-ലെ കേരള സാമൂഹ്യവിരുദ്ധ പ്രവർത്തനങ്ങൾ
(തടയൽ) ഭേദഗതി ബിൽ**

1225/2014.

2014-ലെ കേരള സാമൂഹ്യവിരുദ്ധ പ്രവർത്തനങ്ങൾ (തടയൽ) ഭേദഗതി ബിൽ

2007-ലെ കേരള സാമൂഹ്യവിരുദ്ധ പ്രവർത്തനങ്ങൾ (തടയൽ) ആക്റ്റ് ഭേദഗതി ചെയ്യുന്നതിനുള്ള

ഒരു

ബിൽ

പീഠിക.—2007-ലെ കേരള സാമൂഹ്യവിരുദ്ധ പ്രവർത്തനങ്ങൾ തടയൽ ആക്റ്റ് (2007-ലെ 34) ഇതിനുശേഷം കാണുന്ന ആവശ്യങ്ങൾക്കായി ഭേദഗതി ചെയ്യുന്നത് യുക്തമായിരിക്കുകയാൽ;

ഭാരത റിപ്പബ്ലിക്കിന്റെ അറുപത്തിയഞ്ചാം സംവത്സരത്തിൽ താഴെപ്പറയും പ്രകാരം നിയമമുണ്ടാക്കുന്നു:—

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2014-ലെ കേരള സാമൂഹ്യവിരുദ്ധ പ്രവർത്തനങ്ങൾ (തടയൽ) ഭേദഗതി ആക്റ്റ് എന്ന് പേര് പറയാം.

(2) ഇത് ഉടൻ പ്രാബല്യത്തിൽ വരുന്നതാണ്.

2. 2-ാം വകുപ്പിന്റെ ഭേദഗതി.—2007-ലെ കേരള സാമൂഹ്യവിരുദ്ധ പ്രവർത്തനങ്ങൾ തടയൽ ആക്റ്റിന്റെ (2007-ലെ 34) ഇതിനുശേഷം പ്രധാന ആക്റ്റ് എന്നാണ് പരാമർശിക്കപ്പെടുക) 2-ാം വകുപ്പിൽ,—

(i) (എ) ഖണ്ഡത്തിൽ, “(ക്യൂ)” എന്ന അക്ഷരത്തിനും ബ്രാക്കറ്റുകൾക്കും ശേഷം “(ക്യൂബി)” എന്ന അക്ഷരങ്ങളും ബ്രാക്കറ്റുകളും ചേർക്കേണ്ടതാണ്;

(ii) (ജെ) ഖണ്ഡത്തിൽ, “കൊള്ളപ്പലിശക്കാരൻ” എന്ന വാക്കിനുശേഷം “മണി ചെയിൻ കുറുക്കാരൻ” എന്ന വാക്കുകൾ ചേർക്കേണ്ടതാണ്;

(iii) (എൽ) ഖണ്ഡത്തിന് പകരം താഴെപ്പറയുന്ന ഖണ്ഡം ചേർക്കേണ്ടതാണ്, അതായത്:—

“(എൽ) “ഹവാല തട്ടിപ്പുകാരൻ” എന്നാൽ ഏതെങ്കിലും സംഘത്തിലെ അംഗമെന്ന നിലയിൽ ഒരാൾ പ്രവർത്തിക്കുന്നുവെന്ന് ന്യായമായി കരുതാവുന്ന സാഹചര്യത്തിലോ അല്ലെങ്കിൽ സ്വന്തം നിലയിലോ നിയമവിരുദ്ധമായി ഇന്ത്യൻ കറൻസിയോ വിദേശ കറൻസിയോ വാങ്ങുകയോ വിൽക്കുകയോ കൈകാര്യം ചെയ്യുകയോ ചെയ്യുന്ന ഏതൊരാളും എന്നർത്ഥമാകുന്നു;”;

1225/2014.

(iv) (ക്യൂ) ഖണ്ഡത്തിൽ, “കൊള്ളപ്പലിശക്കാരൻ എന്നാൽ” എന്ന വാക്കുകൾക്കുശേഷം “1958-ലെ കേരള പണം കടംകൊടുപ്പുകാർ ആക്റ്റിലെയോ (1958-ലെ 35) 2012-ലെ കേരള അമിത പലിശ ഈടാക്കൽ നിരോധന ആക്റ്റിലെയോ (2013-ലെ 2) അല്ലെങ്കിൽ മറ്റേതെങ്കിലും നിയമത്തിലെയോ വ്യവസ്ഥകൾ ലംഘിച്ചു കൊണ്ട് അമിത പലിശയ്ക്ക് പണം കടം കൊടുത്ത ആൾ അല്ലെങ്കിൽ അങ്ങനെ അമിത പലിശയ്ക്കു നൽകിയ” എന്നീ വാക്കുകൾ ചേർക്കേണ്ടതാണ്;

(v) (ക്യൂ) ഖണ്ഡത്തിന് ശേഷം താഴെ പറയുന്ന ഖണ്ഡങ്ങൾ ചേർക്കേണ്ടതാണ്, അതായത്:—

“(ക്യൂഎ) “ഭൗതികവസ്തു” എന്നാൽ ഏതെങ്കിലും സാമൂഹ്യവിരുദ്ധ പ്രവർത്തനം ചെയ്യുന്നതിനോ ചെയ്യുവാൻ ശ്രമിക്കുന്നതിനോ അല്ലെങ്കിൽ ചെയ്യുന്നതിന് പ്രേരണ നൽകുന്നതിനോ ഏതെങ്കിലും ആൾ, നേരിട്ടോ അല്ലെങ്കിൽ മറ്റ് വിധത്തിലോ, ഉപയോഗിച്ച ഏതെങ്കിലും സാധനമോ ഉരുവോ വാഹനമോ മൃഗമോ ഉൾപ്പെടെയുള്ള ഏതെങ്കിലും സ്ഥാവരമോ ജംഗമമോ ആയ വസ്തു എന്നർത്ഥമാകുന്നു;

(ക്യൂബി) “മണി ചെയിൻ കുറ്റക്കാരൻ” എന്നാൽ 1978-ലെ പ്രൈംസ് ചിറ്റ്സ് ആന്റ് മണി സർക്കുലേഷൻ സ്കീംസ് (ബാനിംഗ്) ആക്റ്റ് (1978-ലെ 43-ാം കേന്ദ്ര ആക്റ്റ്) പ്രകാരം കുറ്റകരമായിട്ടുള്ള മണി സർക്കുലേഷൻ സ്കീം അല്ലെങ്കിൽ പ്രൈംസ് ചിറ്റ് നടത്തുന്ന ഒരാൾ എന്നർത്ഥമാകുന്നു;”.

3. 12-ാം വകുപ്പിന്റെ ഭേദഗതി.—പ്രധാന ആക്റ്റിലെ 12-ാം വകുപ്പിൽ,—

(i) “ആറ് മാസത്തിൽ കവിയാൻ പാടുള്ളതല്ല” എന്ന വാക്കുകൾക്ക് പകരം “സാധാരണയായി ആറ് മാസത്തിൽ കവിയാൻ പാടുള്ളതല്ല” എന്ന വാക്കുകൾ ചേർക്കേണ്ടതാണ്;

(ii) താഴെ പറയുന്ന ക്ലിപ്ത നിബന്ധന ചേർക്കേണ്ടതാണ്, അതായത്:—

“എന്നാൽ, ഈ ആക്റ്റിൻകീഴിൽ മുൻപ് നടപ്പാക്കിയിട്ടുള്ള തടങ്കലിനു ശേഷം ഏതെങ്കിലും സാമൂഹ്യവിരുദ്ധ പ്രവർത്തനത്തിൽ ഏർപ്പെടുന്ന ഏതൊരാളെയും സംബന്ധിച്ചുള്ള പരമാവധി തടങ്കൽ കാലയളവ് ഒരു വർഷമായിരിക്കുന്നതാണ്.”.

4. 16എ എന്ന പുതിയ വകുപ്പ് ചേർക്കൽ.—പ്രധാന ആക്റ്റിൽ, 16-ാം വകുപ്പിനുശേഷം താഴെ പറയുന്ന വകുപ്പ് ചേർക്കേണ്ടതാണ്, അതായത്:—

“16എ. ഭൗതികവസ്തു ഉപയോഗിക്കുന്നതിന് നിരോധനം.—(1) യാതൊരാളും, ഏതെങ്കിലും സാമൂഹ്യവിരുദ്ധ പ്രവർത്തനം ചെയ്യുന്നതിനോ ചെയ്യുവാൻ ശ്രമിക്കുന്നതിനോ അല്ലെങ്കിൽ ചെയ്യുവാൻ സഹായിക്കുന്നതിനോ പ്രേരണ നൽകുന്നതിനോ ഉള്ള ആവശ്യത്തിനായി ഏതെങ്കിലും ഭൗതികവസ്തു ഉപയോഗിക്കുവാനോ ഉപയോഗിക്കുവാൻ കാരണമാകുവാനോ ഉപയോഗിക്കുവാൻ അനുവദിക്കുവാനോ പാടുള്ളതല്ല.

(2) (1)-ാം ഉപവകുപ്പിന് വിരുദ്ധമായി ഏതെങ്കിലും സാമൂഹ്യവിരുദ്ധ പ്രവർത്തനം ചെയ്യുന്നതിനോ ചെയ്യുവാൻ ശ്രമിക്കുന്നതിനോ അല്ലെങ്കിൽ ചെയ്യുവാൻ സഹായിക്കുന്നതിനോ പ്രേരണ നൽകുന്നതിനോ ഉപയോഗിച്ച ഏതൊരു ഭൗതികവസ്തുവും അങ്ങനെയുള്ള ഭൗതിക വസ്തുവുമായി ബന്ധപ്പെട്ട പ്രോസിക്യൂഷൻ നടപടികൾ സ്വീകരിക്കേണ്ടതായ ഏതെങ്കിലും നിയമം ഉണ്ടെങ്കിൽ അങ്ങനെയുള്ള നിയമത്തിലെ വ്യവസ്ഥകൾ പ്രകാരം ക്ഷമതയുള്ള ബന്ധപ്പെട്ട അധികാരസ്ഥാനം മുഖേന, പിടിച്ചെടുക്കലും കണ്ടുകെട്ടലും ഉൾപ്പെടെ, ആവശ്യമായ നടപടികൾക്ക് വിധേയമായിരിക്കുന്നതും അങ്ങനെയുള്ള മറ്റ് യാതൊരു നിയമവും നിലവിലില്ലാത്ത പക്ഷം അങ്ങനെയുള്ള ഏതൊരു ഭൗതിക വസ്തുവും ഈ ആക്റ്റിലെ വ്യവസ്ഥകൾ പ്രകാരം പിടിച്ചെടുക്കലിനും കണ്ടുകെട്ടലിനും വിധേയമായിരിക്കുന്നതുമാണ്.”.

5. 17-ാം വകുപ്പിന്റെ ഭേദഗതി.—പ്രധാന ആക്റ്റിലെ 17-ാം വകുപ്പിനു പകരം താഴെ പറയുന്ന വകുപ്പ് ചേർക്കേണ്ടതാണ്, അതായത്:—

“17. പരിശോധിക്കുന്നതിനും പിടിച്ചെടുക്കുന്നതിനും ഉള്ള അധികാരം.—(1) തത്സമയം പ്രാബല്യത്തിലുള്ള ഏതൊരു നിയമത്തിലും എന്തുതന്നെ അടങ്ങിയിരുന്നാലും, സർക്കാരിനോ അധികാരപ്പെടുത്തിയ ഉദ്യോഗസ്ഥനോ, പൊതുവായതോ പ്രത്യേകമായതോ ആയ ഉത്തരവുവഴി, ഏതെങ്കിലും സ്ഥലമോ ആളെയോ പരിശോധിക്കുന്നതിനും, ഏതൊരു ഉരുവോ, വാഹനമോ, വണ്ടിയോ, അല്ലെങ്കിൽ മൃഗത്തെയോ മറ്റ് ഏതൊരു ഗതാഗത ഉപാധിയെയോ തടഞ്ഞുനിർത്തുവാനും പരിശോധിക്കുന്നതിനും, 16എ വകുപ്പ് (1)-ാം ഉപവകുപ്പിലെ വ്യവസ്ഥകൾക്ക് വിരുദ്ധമായി അത് ഉപയോഗിച്ചെന്നോ ഉപയോഗിക്കാൻ ശ്രമിച്ചുവെന്നോ അധികാരപ്പെടുത്തിയ ഉദ്യോഗസ്ഥന് വിശ്വസിക്കുവാൻത്തക്ക കാരണമുള്ളപക്ഷം, അങ്ങനെയുള്ള ഉരു, വാഹനം, വണ്ടി, മൃഗം, മറ്റ് ഗതാഗത ഉപാധികൾ എന്നിവ ഉൾപ്പെടെ, ഏതൊരു ഭൗതികവസ്തുവും 16എ വകുപ്പ് (2)-ാം ഉപവകുപ്പിലെ വ്യവസ്ഥകൾക്ക് വിധേയമായി പിടിച്ചെടുക്കുന്നതിനും തുടർനടപടികൾ സ്വീകരിക്കുന്നതിനുമായി ഒരു പോലീസ് സബ്ഇൻസ്പെക്ടറുടെ പദവിയിൽ താഴെയല്ലാത്ത ഏതൊരു പോലീസ് ഉദ്യോഗസ്ഥനെയും അധികാരപ്പെടുത്താവുന്നതാണ്.

(2) (1)-ാം ഉപവകുപ്പ് പ്രകാരം അധികാരപ്പെടുത്തിയിട്ടുള്ള ഒരു പോലീസ് ഉദ്യോഗസ്ഥൻ, ഉരു, വാഹനം, വണ്ടി, മൃഗം, അല്ലെങ്കിൽ മറ്റ് ഗതാഗത ഉപാധികൾ എന്നിവ ഉൾപ്പെടെയുള്ള ഏതൊരു ഭൗതികവസ്തുവും കണ്ടെത്തുന്ന സംഗതിയിൽ,—

(എ) അങ്ങനെയുള്ള ഭൗതിക വസ്തുവുമായി ബന്ധപ്പെട്ട പ്രോസിക്യൂഷൻ നടപടികൾ സ്വീകരിക്കേണ്ടതായ മറ്റേതെങ്കിലും നിയമം ഉണ്ടായിരിക്കുകയും (1)-ാം ഉപവകുപ്പ് പ്രകാരം ഏതെങ്കിലും ആളെയോ മേൽ പ്രസ്താവിച്ച ഏതെങ്കിലും ഗതാഗത ഉപാധിയോ തടഞ്ഞുവെച്ചിരിക്കുകയും ചെയ്തിട്ടുള്ളപക്ഷം അക്കാര്യം, ബന്ധപ്പെട്ട നിയമത്തിലെ വ്യവസ്ഥകൾ പ്രകാരം അങ്ങനെയുള്ള ഭൗതിക വസ്തു പിടിച്ചെടുക്കുന്നതിനും മറ്റ് തുടർനടപടികൾ സ്വീകരിക്കുന്നതിനും വേണ്ടി, ഉടൻ തന്നെ ക്ഷമതയുള്ള ബന്ധപ്പെട്ട ഉദ്യോഗസ്ഥനെയോ അധികാരസ്ഥാനത്തെയോ അറിയിക്കേണ്ടതും;

(ബി) അങ്ങനെയുള്ള ഭൗതികവസ്തു ഈ ആക്ട് പ്രകാരം പിടിച്ചെടുക്കുന്നപക്ഷം അക്കാര്യം ഉടൻതന്നെ അധികാരിതയുള്ള ജില്ലാ മജിസ്ട്രേറ്റ് മുന്പാകെ റിപ്പോർട്ട് ചെയ്യേണ്ടതും;

ആകുന്നു.

6. 17എ, 17ബി, 17സി, 17ഡി, 17ഇ, 17എഫ് എന്നീ പുതിയ വകുപ്പുകൾ ചേർക്കൽ.—പ്രധാന ആക്റ്റിലെ ഭേദഗതി ചെയ്ത പ്രകാരമുള്ള 17-ാം വകുപ്പിനു ശേഷം താഴെപ്പറയുന്ന വകുപ്പുകൾ ചേർക്കേണ്ടതാണ്, അതായത്:—

“17എ. പരിശോധനയ്ക്കും പിടിച്ചെടുക്കലിനുമുള്ള നടപടിക്രമങ്ങൾ.—(1) 17-ാം വകുപ്പ് (1)-ാം ഉപവകുപ്പുപ്രകാരം അധികാരപ്പെടുത്തിയിട്ടുള്ള ഒരു പോലീസ് ഉദ്യോഗസ്ഥൻ ഈ ആക്റ്റിലെ വ്യവസ്ഥകൾ പ്രകാരം ഏതെങ്കിലും സ്ഥലമോ ആളെയോ പരിശോധിക്കുന്നപക്ഷം അങ്ങനെയുള്ള പരിശോധനയ്ക്ക് 1973-ലെ ക്രിമിനൽ നടപടി നിയമസംഹിതയിലെ (1974-ലെ 2-ാം കേന്ദ്ര ആക്റ്റ്) 100-ാം വകുപ്പിലെ വ്യവസ്ഥകൾ, ആവശ്യമായ മാറ്റങ്ങളോടെ, ബാധകമായിരിക്കുന്നതും അങ്ങനെയുള്ള ഒരു ഉദ്യോഗസ്ഥൻ പിടിച്ചെടുക്കുന്ന ഏതൊരു വസ്തുവും കൈകാര്യം ചെയ്യുന്നത് സംബന്ധിച്ച് പ്രസ്തുത നിയമസംഹിതയിലെ 102-ാം വകുപ്പിന്റെ (3)-ാം ഉപവകുപ്പ്, 457, 458-ാം വകുപ്പിന്റെ (1)-ാം ഉപവകുപ്പ്, 459, 481 എന്നീ വകുപ്പുകളിലെ വ്യവസ്ഥകൾ പ്രസ്തുത വകുപ്പുകളിലെ “മജിസ്ട്രേറ്റ്”, “കോടതി” എന്നീ പരാമർശങ്ങൾക്ക് “ജില്ലാ മജിസ്ട്രേറ്റ്” എന്നും “നിയമസംഹിത” എന്ന പരാമർശത്തിന് “ആക്ട്” എന്നും രൂപഭേദപ്പെടുത്തിയപ്രകാരം വ്യാഖ്യാനിക്കേണ്ടതാണ് എന്നതിന് വിധേയമായി ബാധകമായിരിക്കുന്നതും പ്രസ്തുത വകുപ്പുകളുടെ ആവശ്യങ്ങളിലേക്കായി പ്രസ്തുത നിയമസംഹിത പ്രകാരം നൽകിയിട്ടുള്ള അധികാരങ്ങൾ വിനിയോഗിച്ചുകൊണ്ട് കേരള ഹൈക്കോടതി ഉണ്ടാക്കിയിട്ടുള്ള ചട്ടങ്ങൾ, അതതുസമയങ്ങളിൽ ഭേദഗതി ചെയ്തപ്രകാരം, ആവശ്യമായ മാറ്റങ്ങളോടെ, ഈ ആക്റ്റിൻകീഴിലുള്ള നടപടികൾക്കും കഴിയുന്നിടത്തോളം ബാധകമായിരിക്കുന്നതുമാണ്.

(2) ഈ ആക്റ്റിൻകീഴിൽ പിടിച്ചെടുത്ത ഏതെങ്കിലും ഭൗതികവസ്തു സംബന്ധിച്ച് ജില്ലാ മജിസ്ട്രേറ്റ് പുറപ്പെടുവിക്കുന്ന ഏതെങ്കിലും ഉത്തരവുമൂലം സങ്കടമനുഭവിക്കുന്ന ഏതൊരാൾക്കും, അങ്ങനെയുള്ള ഉത്തരവ് ലഭിച്ച തീയതി മുതൽ മൂപ്പത് ദിവസത്തിനകം ആഭ്യന്തരവകുപ്പിന്റെ ചുമതല വഹിക്കുന്ന ഗവൺമെന്റ് സെക്രട്ടറി മുൻപാകെ ഒരു അപ്പീൽ നൽകാവുന്നതാണ്.

(3) (2)-ാം ഉപവകുപ്പ് പ്രകാരം ഒരു അപ്പീൽ ലഭിക്കുന്ന സംഗതിയിൽ, അപ്പീൽ അധികാരസ്ഥാനം, അപ്പീൽ വാദിക്ക് പറയുവാനുള്ളത് പറയുവാൻ ഒരു അവസരം നൽകിയതിനുശേഷം, ഏത് ഉത്തരവിന്മേലാണോ അപ്പീൽ ഫയൽ ചെയ്തിട്ടുള്ളത് ആ ഉത്തരവ് സ്ഥിരീകരിച്ചുകൊണ്ടോ രൂപഭേദം വരുത്തിക്കൊണ്ടോ റദ്ദാക്കിക്കൊണ്ടോ അതിന് യുക്തമെന്ന് തോന്നുന്ന അങ്ങനെയുള്ള ഉത്തരവ് പുറപ്പെടുവിക്കേണ്ടതാണ്.”.

17ബി. കണ്ടുകെട്ടലിനുള്ള നടപടിക്രമങ്ങൾ.—(1) ഈ ആക്റ്റിൻകീഴിൽ പിടിച്ചെടുത്ത ഏതെങ്കിലും ഭൗതികവസ്തു കണ്ടുകെട്ടുന്നതിനുള്ള യാതൊരു ഉത്തരവും, അത് ആരിൽനിന്നാണോ പിടിച്ചെടുത്തത് അയാൾക്കും അങ്ങനെയുള്ള ഭൗതികവസ്തുവിന്റെ ഉടമസ്ഥനും,—

(എ) അങ്ങനെയുള്ള ഭൗതികവസ്തു കണ്ടുകെട്ടാൻ ഉദ്ദേശിക്കുന്നതിന്റെ കാരണങ്ങൾ അറിയിച്ചുകൊണ്ട് ലിഖിതമായ ഒരു നോട്ടീസ് നൽകാതെയും;

(ബി) കണ്ടുകെട്ടലിന്റെ കാരണങ്ങൾക്ക് എതിരെ ആയതിനുള്ള നോട്ടീസിൽ വിനിർദ്ദേശിക്കാവുന്ന അങ്ങനെയുള്ള ന്യായമായ സമയത്തിനുള്ളിൽ ലിഖിതമായ ഒരു നിവേദനം നൽകാനുള്ള ഒരവസരം നൽകാതെയും;

(സി) ഇക്കാര്യത്തിൽ പറയുവാനുള്ളത് പറയുവാൻ ന്യായമായ ഒരു അവസരം നൽകാതെയും;

(ഡി) തെളിവുകൾ ഹാജരാക്കാൻ അവസരം നൽകാതെയും; പുറപ്പെടുവിക്കുവാൻ പാടുള്ളതല്ല;

എന്നാൽ, അങ്ങനെയുള്ള ആൾ അജ്ഞാതനായിരിക്കുകയോ അല്ലെങ്കിൽ ആളെ കണ്ടെത്താൻ കഴിയാതിരിക്കുകയോ ചെയ്യുന്ന പക്ഷം, ജില്ലാ മജിസ്ട്രേറ്റിന് 17സി വകുപ്പ് (2)-ാം ഉപവകുപ്പ് പ്രകാരമുള്ള നടപടികൾ സ്വീകരിക്കാവുന്നതാണ്.

(2) ഉരു, വാഹനം, വണ്ടി, മൃഗം, മറ്റ് ഗതാഗത ഉപാധികൾ എന്നിവയുടെ ഉടമസ്ഥൻ, അവ അയാളുടെയോ, അയാളുടെ ഏജന്റ്, ഏതെങ്കിലുമുണ്ടെങ്കിൽ, അയാളുടെയോ, അറിവോ ഒത്താശയോ കൂടാതെ സാമൂഹ്യവിരുദ്ധപ്രവർത്തനം ചെയ്യുന്നതിനായി ഉപയോഗിച്ചതാണെന്നും അങ്ങനെയുള്ള ഉരു, വാഹനം, വണ്ടി, മൃഗം, മറ്റ് ഗതാഗത ഉപാധികൾ എന്നിവയുടെ നിയന്ത്രണം ഉള്ള ആൾ അങ്ങനെയുള്ള ഉപയോഗത്തിനെതിരായി ന്യായമായതും ആവശ്യമായതുമായ എല്ലാ മുൻകരുതലുകളും എടുത്തിരുന്നെങ്കിലും ജില്ലാ മജിസ്ട്രേറ്റിന് ബോധ്യമാകുന്ന വിധം തെളിയിക്കുന്നപക്ഷം ഈ ആക്റ്റ് പ്രകാരം ഏതെങ്കിലും ഭൗതികവസ്തു കണ്ടുകെട്ടുന്നതിനുള്ള യാതൊരു ഉത്തരവും പുറപ്പെടുവിക്കുവാൻ പാടുള്ളതല്ല.

17സി. കണ്ടുകെട്ടലിനുള്ള ഉത്തരവ്.—(1) ജില്ലാ മജിസ്ട്രേറ്റിന് അദ്ദേഹത്തിന്റെ അധികാരിതയ്ക്കുള്ളിൽവരുന്ന സംഗതികളിൽ, ഏതെങ്കിലും ഭൗതികവസ്തു 16എ വകുപ്പിലെ വ്യവസ്ഥകൾ ലംഘിച്ചുകൊണ്ട് ഉപയോഗിച്ചിട്ടുണ്ടെന്നോ ഉപയോഗിക്കുന്നുവെന്നോ അല്ലെങ്കിൽ ഉപയോഗപ്പെടുത്താൻ ശ്രമിക്കുന്നുവെന്നോ ബോധ്യമാകുന്നപക്ഷം, അദ്ദേഹത്തിന്, അങ്ങനെയുള്ള ഭൗതികവസ്തു, അത് കൊണ്ടുപോകുന്നതിന് ഉപയോഗിച്ചിട്ടുള്ളതോ ഉപയോഗിക്കുന്നതോ ഉപയോഗിക്കാൻ ശ്രമിക്കുന്നതോ ആയ ഉരുവോ, വാഹനമോ, വണ്ടിയോ, മൃഗമോ, മറ്റ് ഗതാഗത ഉപാധികളോ ഉൾപ്പെടെ, കണ്ടുകെട്ടുന്നതിന് ഉത്തരവ് പുറപ്പെടുവിക്കാവുന്നതാണ്.

(2) 16എ വകുപ്പിന്റെ ലംഘനം നടത്തിയ ആളും പിടിച്ചെടുത്ത ഭൗതികവസ്തുവിന്റെ ഉടമസ്ഥനും അജ്ഞാതനായിരിക്കുകയോ അല്ലെങ്കിൽ ആളെ കണ്ടെത്താൻ കഴിയാതിരിക്കുകയോ അല്ലെങ്കിൽ ഭൗതികവസ്തു വിട്ടുകിട്ടുന്നതിനോ മടക്കി കിട്ടുന്നതിനോ വേണ്ടി ആരും യാതൊരു അവകാശവാദവും ഉന്നയിക്കാതിരിക്കുകയോ ചെയ്യുന്നപക്ഷം, ജില്ലാ മജിസ്ട്രേറ്റിന്, കണ്ടുകെട്ടേണ്ടതായ ഭൗതികവസ്തുക്കളുടെ വിശദവിവരങ്ങൾ വിനിർദ്ദേശിച്ചുകൊണ്ടും അതിൽ എന്തെങ്കിലും അവകാശവാദം ഉണ്ടായേക്കാവുന്ന ഏതൊരാളോടും വിളംബരത്തിയതി മുതൽ മൂന്നു മാസത്തിനകം തന്റെ മുമ്പാകെ ഹാജരാകുകയും അയാളുടെ അവകാശം സ്ഥാപിക്കുകയും ചെയ്യുവാൻ ആവശ്യപ്പെടുന്ന ഒരു വിളംബരം പുറപ്പെടുവിച്ചശേഷം, അവ കണ്ടുകെട്ടാവുന്നതാണെന്ന് അദ്ദേഹത്തിന് ബോധ്യപ്പെടുന്നപക്ഷം അവ കണ്ടുകെട്ടുന്നതിന് ഒരു ഉത്തരവ് പുറപ്പെടുവിക്കാവുന്നതാണ്.

17ഡി. കണ്ടുകെട്ടലിന് വിധേയമല്ലാത്ത ഭൗതികവസ്തു ഉടമസ്ഥന് മടക്കി നൽകണമെന്ന്.—16എ വകുപ്പ് (2)-ാം ഉപവകുപ്പ് പ്രകാരം പിടിച്ചെടുക്കുകയും തടഞ്ഞുവയ്ക്കുകയും ചെയ്യപ്പെട്ട ഏതെങ്കിലും ഭൗതികവസ്തു ഈ ആക്റ്റ് പ്രകാരം കണ്ടുകെട്ടലിന് വിധേയമല്ലാത്തതാണ് എന്ന് ജില്ലാ മജിസ്ട്രേറ്റ് ഒരു ഉത്തരവ് പുറപ്പെടുവിക്കുന്നപക്ഷം, അങ്ങനെയുള്ള ഉത്തരവ് തീയതി മുതൽ മൂപ്പത് ദിവസക്കാലയളവ് അവസാനിച്ചതിനുശേഷം, തനിക്ക് ഉചിതമെന്ന് തോന്നുന്ന അങ്ങനെയുള്ള ഉപാധികൾ ഏതെങ്കിലുമുണ്ടെങ്കിൽ അവയ്ക്ക് വിധേയമായി, അപ്രകാരമുള്ള ഭൗതികവസ്തു ആരിൽനിന്നാണോ പിടിച്ചെടുത്തത് അയാൾക്കോ അതിന്റെ ഉടമസ്ഥനോ വിട്ടുകൊടുക്കേണ്ടതാണ്.

17ഇ. തെളിയിക്കാനുള്ള ബാധ്യത.—16എ വകുപ്പ് പ്രകാരമുള്ള ഏതെങ്കിലും ഭൗതികവസ്തു കണ്ടെത്തുന്നപക്ഷം, മറിച്ച് തെളിയിക്കപ്പെടുന്നതുവരെ, അങ്ങനെയുള്ള ഭൗതികവസ്തു കൈവശം വച്ചിരിക്കുന്നതായി കാണപ്പെടുന്ന ആൾ, പ്രസ്തുത വകുപ്പിലെ (1)-ാം ഉപവകുപ്പിന് വിരുദ്ധമായി പ്രവർത്തിച്ചതായി കരുതപ്പെടേണ്ടതും മറിച്ചാണെന്ന് തെളിയിക്കേണ്ട ബാധ്യത അങ്ങനെയുള്ള ഭൗതികവസ്തു കൈവശം വച്ചിരിക്കുന്നതായി കാണപ്പെടുന്ന ആളിനോ അതിന്റെ ഉടമസ്ഥനോ ആയിരിക്കുന്നതുമാണ്.

17എഫ്. കണ്ടുകെട്ടിയ ഭൗതികവസ്തു സർക്കാരിൽ നിക്ഷിപ്തമാകുന്ന താണെന്ന്.—ഈ ആക്റ്റ് പ്രകാരം ഏതെങ്കിലും ഭൗതികവസ്തുവും അത് കൊണ്ടു പോകുന്നതിന് ഉപയോഗിച്ച ഗതാഗത ഉപാധി ഏതെങ്കിലും ഉണ്ടെങ്കിൽ അതും കണ്ടുകെട്ടുന്നതിനായി പുറപ്പെടുവിച്ച ഒരു ഉത്തരവ്, അങ്ങനെയുള്ള ഭൗതികവസ്തുവുമായി ബന്ധപ്പെട്ട തടങ്കൽ ഉത്തരവ് സ്ഥിരീകരിച്ചുകൊണ്ടുള്ള ഉപദേശക ബോർഡിന്റെ അന്തിമ തീരുമാനത്തിനുശേഷവും, 17എ വകുപ്പ് (2)-ാം ഉപവകുപ്പിൽ വ്യവസ്ഥ ചെയ്ത പ്രകാരമുള്ള അപ്പീൽ ഫയൽ ചെയ്യുന്നതിനുള്ള കാലാവധിക്കും അപ്പീൽ ഫയൽ ചെയ്തിട്ടുള്ളപക്ഷം ആയതിന്റെ തീർപ്പിനും ശേഷവും മറ്റ് നിയമനടപടികൾ ഉണ്ടെങ്കിൽ അങ്ങനെയുള്ള നിയമനടപടികൾ അവസാനിച്ചശേഷവും അന്തിമായി

തീരുന്നതും, അതിനുശേഷം അങ്ങനെ കണ്ടുകെട്ടിയ ഭൗതികവസ്തുവും മറ്റ് ഗതാഗത ഉപാധിയും എല്ലാ ബാധ്യതകളിൽനിന്നും സ്വതന്ത്രമായി സർക്കാരിൽ നിക്ഷിപ്തമാകുന്നതും ആയതിന്റെ കൈവശം ജില്ലാ മജിസ്ട്രേറ്റിന് യുക്തമെന്ന് തോന്നുന്നതും ഒരു തഹസിൽദാരുടെ പദവിയിൽ താഴെയല്ലാത്തതുമായ ഏതെങ്കിലും ഉദ്യോഗസ്ഥനെ ഏൽപ്പിച്ചു കൊടുത്തുകൊണ്ട് അദ്ദേഹം ഉത്തരവ് പുറപ്പെടുവിക്കേണ്ടതുമാണ്.

ഉദ്ദേശ്യകാരണങ്ങളുടെ വിവരണം

സംഘടിത കുറ്റകൃത്യങ്ങൾ തടയുന്നതിനും നിയന്ത്രിക്കുന്നതിനും നിലവിലുള്ള നിയമങ്ങൾ അപര്യാപ്തമാണ് എന്ന് കണ്ടതിനാൽ സംസ്ഥാനത്തെ സംഘടിത സാമൂഹ്യവിരുദ്ധ പ്രവർത്തനങ്ങളെ നേരിടുന്നതിനും നിയന്ത്രിക്കുന്നതിനും വേണ്ടരീതിയിൽ തടയുന്നതിനും കരുതൽ തടങ്കൽ വ്യവസ്ഥ ചെയ്തുകൊണ്ട് ഒരു നിയമനിർമ്മാണം അനുപേക്ഷണീയമാണ് എന്ന് കണ്ടതിന്റെ അടിസ്ഥാനത്തിലാണ് 2007-ലെ കേരള സാമൂഹ്യവിരുദ്ധ പ്രവർത്തനങ്ങൾ (തടയൽ) ആക്റ്റ് ഉണ്ടാക്കിയിട്ടുള്ളത്. പ്രസ്തുത ആക്റ്റിലെ സാമൂഹിക വിരുദ്ധ പ്രവർത്തനങ്ങളുടെ പരിധിയിൽ 'മണി ചെയിൻ' കുറ്റകൃത്യങ്ങൾകൂടി ഉൾപ്പെടുത്തുവാനും കരുതൽ തടങ്കലിന്റെ പരമാവധി കാലയളവ് ഒരു വർഷംവരെയാക്കുന്നതിനും സർക്കാർ തീരുമാനിച്ചു. കൂടാതെ, സാമൂഹ്യവിരുദ്ധ പ്രവർത്തനങ്ങൾ നടത്തുവാൻ ഉപയോഗിക്കുന്ന വാഹനങ്ങൾ ഉൾപ്പെടെയുള്ള ഭൗതികവസ്തുക്കൾ പിടിച്ചെടുക്കുന്നതിനും കണ്ടുകെട്ടുന്നതിനും "കൊള്ളപ്പലിശക്കാരൻ", "ഹവാല തട്ടിപ്പുകാരൻ" എന്നീ നിർവ്വചനങ്ങൾക്ക് നിലവിലുള്ള ബന്ധപ്പെട്ട മറ്റു നിയമങ്ങൾക്കനുസൃതമായി വ്യക്തത വരുത്തുന്നതിനും ആവശ്യമായ വ്യവസ്ഥകൾ ആക്റ്റിൽ ചേർക്കേണ്ടതാണെന്നും സർക്കാർ കരുതുന്നു. പ്രസ്തുത ആവശ്യങ്ങൾക്കായി ആക്റ്റ് ഭേദഗതി ചെയ്യാൻ സർക്കാർ തീരുമാനിച്ചു.

മേൽപ്പറഞ്ഞ ലക്ഷ്യങ്ങൾ നിറവേറ്റുന്നതിന് ഉദ്ദേശിച്ചിട്ടുള്ളതാണ് ഈ ബിൽ.

ധനകാര്യമെമ്മോറാണ്ടം

ഈ ബിൽ നിയമമാക്കുകയും പ്രാബല്യത്തിൽ കൊണ്ടുവരികയും ചെയ്താൽ സംസ്ഥാന സഞ്ചിതനിധിയിൽനിന്നും യാതൊരു അധികച്ചെലവും ഉണ്ടാകുന്നതല്ല.

രമേശ് ചെന്നിത്തല

2007-ലെ കേരള സാമൂഹ്യവിരുദ്ധ പ്രവർത്തനങ്ങൾ (തടയൽ) ആക്റ്റിന്റെ പ്രസക്ത ഭാഗങ്ങൾ (2007-ലെ 34-ാം ആക്റ്റ്)

2. നിർവ്വചനങ്ങൾ.—ഈ ആക്റ്റിൽ സന്ദർഭം മറ്റുവിധത്തിൽ ആവശ്യപ്പെടാത്ത പക്ഷം,—

(എ) “സാമൂഹ്യവിരുദ്ധ പ്രവർത്തനം” എന്നാൽ പൊതുജനങ്ങൾക്കിടയിലോ അതിന്റെ ഏതെങ്കിലും വിഭാഗത്തിലോ എന്തെങ്കിലും സുരക്ഷിതത്വമില്ലായ്മയോ ആപത്തോ, ഭയമോ അല്ലെങ്കിൽ വ്യക്തികളുടെ സുരക്ഷിതത്വത്തിനോ പൊതുജനങ്ങളുടെ സുരക്ഷിതത്വത്തിനോ പൊതുജനാരോഗ്യത്തിനോ പാരിസ്ഥിതിക വ്യവസ്ഥയ്ക്കോ എന്തെങ്കിലും ഭീഷണിയോ പൊതുഖജനാവിനോ അല്ലെങ്കിൽ പൊതുവായതോ സ്വകാര്യമായതോ ആയ ഏതെങ്കിലും സ്വത്തിനോ എന്തെങ്കിലും നഷ്ടമോ നാശമോ ഉണ്ടാക്കുന്നതോ ഉണ്ടാക്കാൻ ഇടയുള്ളതോ ആയ അപ്രകാരമുള്ള രീതിയിൽ പ്രവർത്തിക്കുന്നതും ഈ വകുപ്പിലെ (സി), (ഇ), (ജി), (എച്ച്), (ഐ), (എൽ), (എം), (എൻ), (ക്യൂ), (എസ്) എന്നീ ഖണ്ഡങ്ങളിൽ പരാമർശിക്കുന്ന പ്രവർത്തനങ്ങളിൽ ഏർപ്പെടുന്നതും എന്നർത്ഥമാകുന്നു;

(ജെ) “ഗുണ്ട” എന്നാൽ ഏതെങ്കിലും സാമൂഹ്യവിരുദ്ധ പ്രവർത്തനങ്ങളിൽ ഏർപ്പെടുകയോ പ്രത്യക്ഷമായോ പരോക്ഷമായോ പൊതുവ്യവസ്ഥയുടെ പരിപാലനത്തിന് ഹാനികരമാകുന്ന നിയമവിരുദ്ധ പ്രവൃത്തികൾ പ്രോത്സാഹിപ്പിക്കുകയോ പ്രേരിപ്പിക്കുകയോ ചെയ്യുന്ന ആൾ എന്നർത്ഥമാകുന്നതും, കൂടാതെ വ്യാജവാറ്റുകാരൻ, കള്ളനോട്ട് നിർമ്മാതാവ്, പാരിസ്ഥിതിക വിധ്വംസകൻ, ഡിജിറ്റൽ ഡ്രോയും പകർപ്പവകാശവും അപഹർത്താവ്, മയക്കുമരുന്ന് കുറ്റവാളി, ഹവാല തട്ടിപ്പുകാരൻ, വാടക ചട്ടമ്പി, റൗഡി, അസാമാർഗ്ഗിക കുറ്റവാളി, കൊള്ളപ്പലിശക്കാരൻ, വസ്തു കയ്യേറ്റക്കാരൻ എന്നിവർ ഉൾപ്പെടുന്നതാകുന്നു;

(എൽ) “ഹവാല തട്ടിപ്പുകാരൻ” എന്നാൽ ഏതെങ്കിലും സംഘത്തിലെ അംഗമെന്ന നിലയിൽ ഒരാൾ പ്രവർത്തിക്കുന്നുവെന്ന് ന്യായമായി കരുതാവുന്ന സാഹചര്യത്തിൽ, നിയമവിരുദ്ധമായി ഇൻഡ്യൻ കറൻസിയോ വിദേശ കറൻസിയോ വാങ്ങുകയോ വിൽക്കുകയോ കൈകാര്യം ചെയ്യുകയോ ചെയ്യുന്ന ആൾ എന്നർത്ഥമാകുന്നു;

(ക്യൂ) “കൊള്ളപ്പലിശക്കാരൻ” എന്നാൽ വായ്പയുടെ ഏതെങ്കിലും ഭാഗമോ അതിന്റെ പലിശയോ, അതിന്റെ ഏതെങ്കിലും ഗഡുവോ പിരിക്കുന്നതിനോ വായ്പ ഇടപാടുമായി ബന്ധപ്പെട്ട ഏതെങ്കിലും സ്ഥാവരമോ ജംഗമമോ ആയ വസ്തു എടുക്കുന്നതിനോ, വായ്പത്തുക ഭാഗികമായോ മുഴുവനുമായോ അതിന്മേലുള്ള പലിശയോ ഈടാക്കുന്നതിനോവേണ്ടി ഏതെങ്കിലും വ്യക്തിക്ക് നേരെ നേരിട്ടോ അല്ലാതെയോ മറ്റൊരാൾ മുഖേനയോ ശാരീരികമായ അക്രമം നടത്തുകയോ ആക്രമിക്കുമെന്ന് ഭീഷണിപ്പെടുത്തുകയോ ചെയ്യുന്ന ഒരു പണം കടംകൊടുപ്പുകാരനോ പണം കൊടുപ്പുകാരനാൽ ഏർപ്പാടാക്കിയിട്ടുള്ള ഏതെങ്കിലും ആളോ അയാൾക്കുവേണ്ടി പ്രവർത്തിക്കുന്ന ഒരാളോ എന്നർത്ഥമാകുന്നു;

*** **

12. തടങ്കലിൽ വയ്ക്കുന്നതിനുള്ള പരമാവധി കാലയളവ്.—ഈ ആക്ട് പ്രകാരം നൽകിയിട്ടുള്ളതും, 10-ാം വകുപ്പുപ്രകാരം സ്ഥിരപ്പെടുത്തിയിട്ടുള്ളതുമായ ഏതെങ്കിലും തടങ്കൽ ഉത്തരവ് അനുസരിച്ച് ഏതെങ്കിലും ഒരാളെ തടങ്കലിൽ വയ്ക്കാവുന്ന പരമാവധി കാലയളവ് അങ്ങനെയുള്ള തടങ്കൽ തീയതി മുതൽ ആറ് മാസത്തിൽ കവിയാൻ പാടുള്ളതല്ല.

*** **

16. തടങ്കലിൽ വയ്ക്കാൻ ഉത്തരവായിട്ടുള്ള ആളുകളെ ഒളിപ്പിക്കുന്നതിനുള്ള ശിക്ഷ.—3-ാം വകുപ്പ് അനുസരിച്ച് ഏതെങ്കിലും ആളിനെ തടങ്കലിൽ വയ്ക്കാനോ 15-ാം വകുപ്പ് പ്രകാരം ഏതെങ്കിലും ആളിന്റെ സഞ്ചലനം നിയന്ത്രിക്കാനോ ഉത്തരവായിട്ടുണ്ടെന്ന് അറിയുന്നതോ വിശ്വസിക്കാൻ കാരണമുള്ളതോ ആയ ഏതൊരാളും അങ്ങനെയുള്ള ആളെ സംരക്ഷിക്കുകയോ ഒളിപ്പിക്കുകയോ ചെയ്യുന്നുവെങ്കിൽ, മൂന്നുമാസത്തിൽ കുറയാത്തതും എന്നാൽ ഒരു വർഷംവരെ ആകാവുന്നതുമായ കാലയളവിലേക്കുള്ള തടവിന് ശിക്ഷിക്കപ്പെടേണ്ടതും ആയിരം രൂപവരയാകാവുന്ന പിഴയ്ക്കുകൂടി അയാൾ ബാധ്യസ്ഥനായിരിക്കുന്നതുമാണ്.

17. പരിശോധിക്കുന്നതിനുള്ള അധികാരങ്ങൾ.—(1) സർക്കാരിനോ അധികാരപ്പെടുത്തിയ ഉദ്യോഗസ്ഥനോ പൊതുവായതോ പ്രത്യേകമായതോ ആയ ഒരു ഉത്തരവുവഴി, ഏതൊരു സ്ഥലവും പരിശോധിക്കുന്നതിനും, ഏതൊരു ഉരുവോ വാഹനമോ മൃഗത്തെയോ തടഞ്ഞുനിർത്തുവാനും പരിശോധിക്കുവാനും, സാമൂഹ്യവിരുദ്ധ പ്രവർത്തനം നടത്തുവാൻ ഉപയോഗിച്ചെന്നോ ഉപയോഗിച്ചുകൊണ്ടിരിക്കുന്നുവെന്നോ ഉപയോഗിക്കുവാൻ പോകുന്നുവെന്നോ അദ്ദേഹത്തിന് വിശ്വസിക്കാൻ കാരണമുള്ള എന്തും പിടിച്ചെടുക്കുന്നതിനും, ഏതൊരു പോലീസ് ഉദ്യോഗസ്ഥനെയും അധികാരപ്പെടുത്താവുന്നതാണ്.

(2) (1)-ാം ഉപവകുപ്പിൻകീഴിൽ അധികാരപ്പെടുത്തിയ ഏതൊരു ഉദ്യോഗസ്ഥനും, അദ്ദേഹം നടത്തിയ ഏതൊരു പിടിചെടുക്കലും സംബന്ധിച്ച് സർക്കാരിനോ അധികാരപ്പെടുത്തിയ ഉദ്യോഗസ്ഥനോ ഉടൻതന്നെ വിശദമായ റിപ്പോർട്ട് നൽകേണ്ടതും അവരുടെ ഉത്തരവ് ലഭിക്കുന്നതുവരെ അങ്ങനെ പിടിചെടുത്ത ഏതൊരു വസ്തുവും കസ്റ്റഡിയിൽ വയ്ക്കാവുന്നതും അല്ലെങ്കിൽ അതിന്റെ സുരക്ഷിതമായ സൂക്ഷിപ്പിനായി അദ്ദേഹത്തിന് ഉചിതമെന്ന് തോന്നാവുന്ന അങ്ങനെയുള്ള മറ്റ് നടപടികൾ എടുക്കാവുന്നതുമാണ്.

(3) (1)-ാം ഉപവകുപ്പിൻകീഴിൽ പിടിചെടുത്ത ഏതെങ്കിലും സാധനം നശിപ്പിക്കൽ വഴിയോ കണ്ടുകെട്ടൽവഴിയോ അല്ലെങ്കിൽ മറ്റേതെങ്കിലും വഴിയോ കയ്യൊഴിയുന്നതിനുവേണ്ടി, സർക്കാരിനോ അല്ലെങ്കിൽ അധികാരപ്പെടുത്തിയ ഉദ്യോഗസ്ഥനോ ഉചിതമെന്ന് തോന്നുന്ന അപ്രകാരമുള്ള ഉത്തരവ് നൽകാവുന്നതാണ്.

